



**መንግሥት ደገፍ፡ ኤርትራዊ ዲሞክራሲያዊ ግንባር፡  
ንግንባራዊ ጉባኤ ብደግሐሳኤን ምደፍኤን፡**

**ዝኸበርኩም አሰናዳዊት ሽማግሌ ጉባኤ፡  
ዝኸበርኩም ተሳተፍቲ ጉባኤ፡  
ዝኸበርኩም ዕዳማት ኣጋይሽን፡**

ብቐዳምነት ብስም ኤርትራዊ ዲሞክራሲያዊ ግንባር(ኤደግ) ሙዉቕ ሕውነታውን ናይ ቃልስን ሰላምታና ነቕርበልኩም።  
ብምቕጻል፡ አሰናዳዊት ሽማግሌ ጉባኤ ብደግሐሳኤን ምደፍኤን ኣብ ግንባራዊ ጉባኤኹም ክንርከብ ዝገበረትልና ናይ ቃልሲ ዕድመ፡ ምስጋናና ንገልጽ።

**ዝኸበርኩም ጉባኤኛታት፡- እዚ ሎሚ ትኸፍቱዎ ዘለኹም መስራቲ ጉባኤ፡ ኣብ ፍሉይ ዓለማውን ከባብያውን ኩነታት ብሓፈሻ፡ ኣብ ኣዝዩ ተአፋፍን ህጹጽን ፍታሕ ዝጠልብ ሃገራዊ ኩነታት ድማ ብፍላይ፡ ምህላውና ሓድሽ መዘኻኸሪ ትደልዩሉ ኣይመስለናን።**

ኣብ ዓለማዊ መዳይ ምስ እንምልከት፡ ኣብ ዝማዕባላ ምዕራባውያን ሃገራትን መንግስታትን፡ ዘጋጠመ ዓሚቕ ቁጠባውን ፋይናንሳውን ቅልውላው፡ ክሳብ ሎሚ መሊኡ ኣይተፈትሐን። ከም ሳዕቤት ድማ፡ ሚልዮናት ህዝብታት ዝተፈላለዩ ሃገራት ኣብ ከቢድ ናይ መንባብሮ ሕሰም ክወድቁ ይኾኑ ኣሎዉ፤ እዚ ኩነታትዚ ንኩነታት ሃገርና ናቲ ጽልዋ ከም ዘለዎ ኣብ ግምት ብምእታው፡ ነብስና ንምክልኻል፡ ይኹን መጻኢና ናብ ዝሓሸ ደረጃ ንምስጋር ዓብይ ትምህርቲ ክንሓፍሰሉ ከምዘሎና ክንግንዘብ የድልዩና።

ንከባብያዊ ኩነታት ምስ እንምልከት ድማ፡ ኣብ ሰሜን ኣፍሪቃ ዝተወልዑ ህዝባዊ ናዕብታት ውጽኢቲ፡ ካሕሳ ናይቶም ብመስዋእቲ ዝሓለፉን፡ ሓዳል ቃልሲ ዘካየዱ ህዝብታትን ብሓፈሻ፡ መንእሰያት ድማ ብፍላይ፡ ይውዕል ከምዘየለ ንምልክት ኣሎና። ናይዚ ዘይተሓሰበ ተረኽቦ ቀንዲ ምክንያት ድማ፡ እቶም ዝተወልዑ ህዝባዊ ናዕብታት፡ ካብ ወጋሕትኡ ብብቕዕ መሪሕ ውድብ እናተኣለዩ ዝተበገሱ ስለዘይኮኑዮም። ኣብ መስርሕ ድማ፡ ነዚ ብኩራትዚ ክፈትሑዎ ኣይበቕዑን። ኣብዚ ከባቢዚ ዝተራእዩ ናይ መንግስታት ለውጢ፡ ባህርያቶም ምስ እንምልከት፡ ሓደግኡ ነቶም ህዝብታት ጥራሕ ዘይኮነሱ፡ ሃፊጽትኡ ንዓናውን ብኣሉታ ምጽላወ ከምዘይተርፍ ንግንዘብ። "ውሑጅ ከይመጸ መንገዲ ውሑጅ ጽረግ" ከም ዝበሃል፡ ግቡእ ኣቓልቦ ሂብኩም ክትፍትኹዎን፡ ንሎሚ ይኹን፡ ንጽባሕ ዝጠቕሙና፡ ሓባራዊ ፍታሕ ኣብ ምቕራብ፡ ጉባኤኹም ግቡእ ኣትኩሮት ሂቡ ክዝትዩሉን፡ መዋጽኦ ዝኾኑ ኣገደስቲ ሓሳባት ከመንጨን ንጽቡ።

**ቦቲ ካልእ ወገን ድማ፡- ኣብ ከባቢና ኣብ ሃገራሳማልያ፣ ኣብ ሞንጎ ሱዳንን ደቡብ ሱዳንን ተኸሲቲ ዝነበረ ቅልውላው፡ መዕለቢ እናረኸበ ብምኻዱ፡ ተስፋ ዝህቡ ኣገደስቲ ፖሎቲካዊ ምዕባለታት ይረኣዩ ኣሎዉ። እዚ ኣዝዩ ዘተባብዕ ፖሎቲካዊ ምዕባለዚ፡ ኣብ ቅልውላው፣ ኩናትን ዘይምርግጋእን ሃገራት ተሸጎሙ፡ ጸቢብ ረብሓኡ ክምእርር ከይደቀሰ ዝሓድር ቶታሊታርያዊ ስርዓት ህግደፍ፡ ዘይምሕር ውቕዒት ከምዘዕረፈሉ ዘጠራጥር ኣይኮነን። ብኣንጻሩ፡ ካብዚ ፖሎቲካዊ ምዕባለዚ፡ ዲሞክራሲያዊ ቃልስና ዝሓፍሶ ምህርቲ ምህላዉ ክንግንዘብን ጸንፊፍና ድማ ክንጥቀመሉ ክህልወና እዩ ንብል።**

**ኩነታት ኢትዮጵያ ምስ እንምልከት፡- ቦቲ ሒዞም ዘለዉ ናይ ሰላም፣ ዲሞክራሲን ልምዓትን መስመራትን ስትራቴጂታትን ዘመዝገቡዎ ዘለዉ ኩሉ-መዳያዊ ምዕባለ፡ ንኣፍሪቃውያን ብሓፈሻ፡ ንዓና ንኤርትራውያን ድማ ብፍላይ፡ ዓብይ ትምህርቲ ክንቀስመሉ ከም እንክእል ኣይትስሕቱዎን፤ ካልእ ካብኡ ዝዓበየን ግቡእ ኣቓልቦ ክንህቦ ዘሎናን ኣገዳሲ ተሞኩሮ ድማ፡ ድሕሪ ሃንደበታዊ መስዋእቲ ክቡር ቀዳማይ ሚኒስተር መለስ ዜናዊ፡ ዝተራእዩ ሰላማውን ዲሞክራሲያውን ምስጋር ስልጣን እዩ። ድሕሪዚ ሃንደበታዊ መስዋእቲዚ፡ ማሕበራሰብ ዓለምን ኣፍሪቃውያንን ጥራሕ ዘይኮነሱ፡ ህዝብታት ኢትዮጵያውን፡ መጻኢ ዕድል ሃገርም እንታይ ክኸውን እዩ ዝብል ስግኣት ዘይነበሮም ኣይኮነን። እንተኾነ ግን፡ እቲ ኩነታት ካብ ትጽቢት ኩሉ ወጻኢ ብዝኾነ፡ ብዘይ ጸገም፡ ብሰላማዊ ኣገባብ፡ ፖሎቲካዊ ስልጣን ናብ ሓድሽ ወለዶ ክሰጋገር ምብቕዑን፡ እታ ሃገር ኣብ ንቡር ስርሓ ኣትያ ንቕድሚት ትግብግብ ምህላዋ ዘመልክቶ ሓቂ እንተሃለወ፡ ሕገ-መንግስታዊ ስርዓት ኢትዮጵያ፡ ኣብ ጽኑዕ ባይታ ተሰራቲ ምህላወዮ። ንሕና ኤርትራውያን ተቓለስቲ፡ ካብዚ ሓቀኛ ክውንነትዚ እንሓፍሶ ተሞኩሮ ከምዘሎ ኮይኑ፡ ህዝብታት ኢትዮጵያን መንግስቲ ኢህወደግን ከምቲ ዝሓለፈ፡ ንመጻኢውን እሙናት ደገፍትና፡ ኢትዮጵያ ድማ ተተኣማምን መንጠሪት ዲሞክራሲያዊ ቃልስና ኮይና ከም ትቕጽል ብተግባር ዘረጋግጽ እዩ። እዚ ወርቃዊ ዕድልዚ ብግቡእ ክንጥቀመሉን፡ ቃልስና ክነሓይልን ይህልወና ንብል።**

**ዝኸበርኩም ተሳተፍቲ ግንባራዊ ጉባኤ-** ኩነታት ሃገርና ምስ እንምልከት፡ ካብ እዋን ናብ እዋን ካብ ዝኸፍአ ናብ ኣዝዩ ዝበአሰ እናተሰጋገረ ይኸይድ ኣሎ። ኣብ ዕድሙ ስልጣን ቶታሊታርያዊ ስርዓት ህግደፍ፡ ሕቶ ሰላም፣ ዲሞክራሲ፣ ጥዑይ ምምሕዳር፣ ፍትሒ፣ ቁጠባዊ ምዕባለን ሰናይ ሕውነታዊ ዝምድና ምስ ጎረባብትን ዓለምን፡ ፈጸመን ዘይተመለሰ ከም ሕሱም ዝተረገጸ እየን። ከም ውጽኢቱ ድማ፡ ህዝብና ኣብዘን ዝሓለፉ ልዕሊ 21 ዓመታት ኣሕሊፉዎ ዘሎ መሰክሕ ሂወት ሕጂ ናብ ምዝርዛዥ ምእታው ግዜ ዝበልዕ እዩ። ኣብዚ እዋንዚ ፍሉይ ቱኸረት ሂብና ክንርእየን ዘሎና ኣገደሱቲ ነጥብታት ግን ኣሎዋና።

ገባቲ ስርዓት ህግደፍ ብዝተኸተሎ ጸረ-ሰላም ፖሊስን ተግባራዊ ምንቅስቃስን፡ ተደጋጋሚ ማዕቀብ ክወርድ ጸኒሑ ኣሎ። ከም ውጽኢቱ ድማ፡ ኣብ ኩሉ-መዳይ፡ ብርኡይ ንታሕቲ እናሃመመ ክኸይድ ይረኣ። ገባቲ መንግስቲ ህግደፍ፡ ንህዝብና፡ ኣድሊይቲ ዝኾነ ሸቕጣት ክቕርብ ናብ ዘይክእለሉ ደረጃ ወሪዱ ኣሎ። ብስእነት ኤሌክትሪክ፡ ከተማታት ኤርትራ ብጸልማት ተዋሒጠን ይርከባ፤ ህዝብና ሰኣን ዝስተ ማይን ላምባን፡ ምግብ ዘብሰለላ ዕድል ስኢኑ ኣብ ከቢድ ሕሰም ወዲቐ ኣሎ። ህዝብና፡ ሂወቱ ንምቕጻል፡ ምስ ሚኒቲብዮታት(ሰራሕተኛታት ማዘጋጃ-ቤት) እናተጓዩዮ፡ ሂወቱ ዘጸናሕላ ቀዳድ ንምፍጣር፡ ኣብ ጸርግያታት ክሸቅጥ ተገዲዱ ምህላወ ንክታተል ኣሎና። ህዝብና፡ ብብእዋኑ ኣብ ልዕሊ ገባቲ ስርዓት ህግደፍ እናማዕበሎ ዝኸይድ ዘሎ ንዕቅድን፡ ዝገበሩ-ይግበሩ ዝብል ስምዒትን ተዋህሊሉ ዝበጸሐ ጥርዚ፡ ቅልጠፍን ውሕሉልን ኣመራርሓ እንተዘይረኽቡ፡ ኪሳርኡ ከቢድ ምኃኑ ክነስተውዕለሉ ክህልወና እዩ።

ገባቲ ስርዓት ህግደፍ፡ ነዚ ብብእዋኑ እናተዋህለለ ዝኸይድ ዘሎ ቁጠባ ህዝብና፡ ሓደግኡ ብቐረባ ይክታተሎ ብምህላወ፡ ኣንፈቱ ንምጥምዛዝ ዝተፈላለዩ ሓደሽቲ ስልትታት ምሂዞ ክንቀሳቐስ ይረኣ። ገባቲ ስርዓት ህግደፍ፡ ዕድሙ፣ ጸታ፣ ኩነታት ጥዕና፣ ዓውዲ ስራሕ ዘይፈለ፡ ኣልማማ ወፈራ ምዕግቕ፡ ሓደ ካብቶም ዝኸፍኡን ሰራምን ስልትታቱ እዩ። በዚ ኣልማማ ወፈራ ብረት ምዕዳል፡ ህዝብና እንታይ ሓደሽ ኩነታት ተፈጠሩ ኢሉ፡ ኣብ ከቢድ ሻቕሎትን ጭንቀትን ምእታው ጥራሕ ዘይኮነ፡ ህግደፍ ኣብ ዕድሙ ስልጣኑ ክክርኦም ዝጸንሐ ዘይምትእምማንን ናይ ቅርንጫፍ መንፈስን፡ ናብ ሕድሕድ ሕኑ-ምፍድዳይ ክኣትዉ ዝገብር ሓደገኛ ፖሊስ እዩ። ካልእ ድማ፡ "ዋዕላ ቁጠባዊ ቁጠባዊ ወፍሪ ኣብ ኤርትራ" ዝብል ተዋሰኦ ከፊቱ ናይ ተሰፋ እንጀራ ክምግብ ብከንቱ ክህወትት ይረኣ፤ ምስዚ ብዝተታሓተሉ፡ መሬት ናይ መንግስቲዮ ዝብል ኣዋጅ ኣዋጁ፡ ካዝና ህግደፍን ላዕለዎት ሰብ-ስልጣናትን መህጠሪ ዝገበሮ መሬት ዓድታት፡ ሎሚ ተሰልቢጦ ንዜጋታት ክጸባጸብ ምጅማሩ፡ ብሓደ ወገን፡ ብመቐጻዕቲ ባዶ ዝተረፈ ካዝናኡ ንምምላእ፡ ቡቲ ካልእ ወገን ድማ፡ ተቃዋሞ ህዝብና ኣብ ውሽጢ ሃገር ይኹን፡ ኣብ ዲያስፖራ ንምቁጽጻር ዝዓለመ ስልቲ እዩ። ካልእ ድማ፡ እቲ ንልዕሊ 15 ዓመት ኣብ ከብሒ ተዓሺጦ ጠቐር ለቢሱ ዝጸንሐ ሃገራዊ ቅዋም ከም ዘተግብር፡ ምስ መንግስቲ ኢትዮጵያ ክተዓረቅ ከምዘደሊ ዘመላኹቱ ወረታት የናፍስ ኣሎ።

እዞም ሓደሽቲ ዝመስሉ ስልትታት ገባቲ ስርዓት ህግደፍ፡ ካብ ኣንጻላልዮም ዘሎ ናይ ውድቀት ሓደጋ፡ ገለ ዕድሙ መለቀቢ እንተኾነዎ ኢሉ ዝሰሓገሎም ዘሎ ስልትታት ምኃኛም ዘይሰሓት እዩ። እንተኾነ ግን ዕለተ ውድቀቱ ዘቀላጥፉ ክኹን ምእንቲ፡ ነዞም ሓደገኛ ስልትታት ዝብድሁ ቅኑዓት ኣንፈታት ሓንጻጽና፡ ዓቕምታትና ኣወሃሂድና ክንቃለሰም የድሊ። ግንባራዊ ጉባኤ ኹም ድማ፡ ነዚ ኩነታትዚ ብዕምቆት ገምጊሙ፡ ቅኑዓት ስልታት ክሕንጽጽ ትጽቢት ንገብር።

**ዝኸበርኩም ጉባኤኛታት-** ኩነታት ሃገርናን ህዝብናን ኣዝዩ ብዘሰክፍ ቅልጣፊ፡ ንሓደጋ ብርሰትን ምብትታን ኣብ ዝቃልዑሉ ዘለዉ እዋን፡ ኩነታት ደምብ ተቃዋሞና ምስ እንምልከት፡ ገና ኣብ ዘተሓሳስብ ኩነታት ምህላውና ንምልከት። ሓይልታት ተቃዋሞና፡ ዓቕምታቱ ብሰፊሕን ንቕሕን ተሳትፎ መንእሰያትና ክማሙቕን ክድልድልን ኣይጸንሐን ጥራሕ ዘይኮነሱ፡ ብዓይኒ ስክፍታ ብማዕዶ ክጥመት ምጽንሖ ዘይንኸሕዶ ሓቂ እዩ። መብዛሕትኡ ህዝብና፡ ካብ ገባቲ ስርዓት ህግደፍ እናተንጸለ ይኸይድ ምህላዉ ሓቂኡ እንተኾነ፡ ገና ኣብ ሞንጎ ተንጠልጢሉ፡ ኣብ ዲሞክራሲያዊ ቃልስና ወሳኒ ተሳትፎኡ ኣየረጋገጸን።

ብደረጃ ሓይልታት ተቃዋሞ፡ ተሳትፎ ህዝብና ብሓፈሻ፡ መንእሰያትና ድማ ብፍላይ ንምስሓብ፡ ዓበይቲ መድረኻት(ከም ዋዕላን ጉባኤን) ከምዘሰላሰልና እንፈልጦ እዩ። እንተኾነ ግን፡ ምስ ህሉው ኩነታት ሃገርናን ትጽቢት ህዝብናን ዝመጣጠን ብቕዓትን ውጽኢትን ዘረጋገጽና ኣይኮናን። ኣብ ደምብ ተቃዋሞና፡ ብሰንኪ ትምክሕታዊ፣ ጸቢብን ኣግላልን ጸረ ዲሞክራሲያዊ ኣረኣኢያታት፡ ኣብ ሕሉፍ ይኹን ኣብዚ እዋንዚ፡ ንተሳትፎ መንእሰያትና ዘተባብዕ ስራሕ ኣይተዓመመን ጥራሕ ዘይኮነሱ፡ ነቶም ብብእዋኑ ዝበጋገሱ ውዳበታት መንእሰያት ንምቕርማት ኣዝዩ ዘተሓሳስብ ምጉያይ ይረኣ። መብዛሕትኦም መራሕነታት ነባራት ተቃዋምቲ ውድባትና፡ ሕሉፍን ህሉውን ናይ ፍሽለት ተዋኩሮታቶም ብዕምቆት ገምጊምዎ፡ ቃልሲ መንእሰያትና ብቅኑዕ ኣንፈት ዝገዓዘሉ ሰውራዊ ደገፍ ክልግሱ ኣይረኣን። ብኣንጻር፡ ንመንእሰያትና ኣብ ጸቢብ ዕርድኻ ሓጺርካ፡ ኣርሒቕም ዘዩቁምቱ ተጎተቲ ንምግባር ዝዓለመ ወፈራ ከካይዱ ንዕዘቡ። ነዚ ሓቂዚ፡ እዞም ናብ ግንባራዊ ጉባኤ ኣቲኹም ዘለኹም፡ ብቐንዱ መንእሰያት መሰረት ዝገበርኩም ውድባት፡ ትግንዘቡዎ እዩ።

**ዝኸበርኩም ጉባኤኛታት-** ድሕሪ ናይ ነዊሕ ዓመታት ዘይሕለል ጸዕራ፡ መብዛሕትኦም ፖሎቲካዊ ሓይልታት፡ ሲቪክ ማሕበራትን ህዝብን ዝሓቕፈ ሃገራዊ ባይቶ ንዲሞክራሲያዊ ለውጢ ካብ ንምስርት፡ ድሮ ሓደ ዓመት ይመልእ ኣሎ። ብእምነት ኤደግ፡ ሃገራዊ ባይቶ ንዲሞክራሲያዊ ለውጢ፡ ኣወንታዊ ጎድንታት ጥራሕ ዘይኮነሱ፡ ዓበይቲ ሕጽረታት ሓቕፋ

ዝቕመ ጽላል ምዃኑ ይለምን። ስለዝኾነውን ንኣውንታቱ ብምዕቃብ፡ ንሕጽረታቱ ብሃናጺ ኣንፊት ኣብ ምእራም፡ ናይ ቃልሲ እጃሙ ከበርክት ጸኒሑን ኣሎን። እንተኾነ ግን፡ ኤሃባደለ ካብ ምስረትኡ ጀሚሩ ሓቕፋዎም ዝተበገሰ ሕጽረታት ብሓፈሻ፡ ናይ መራሕቲ ፖሎቲካዊ ውድባት ድሑር ውድድር ድማ ብፍላይ፡ ሰፊሕ ሓባራዊ ጽላልና(ኤሃባደለ) ብህዝብና ትጽቢት ዝተገበረሉ ለውጢ ከመዝግብ ኣይክኣለን።

ካብ ኩሉ ኣዝዩ ዝኸፍአ፣ መንፈስ ምክብባርን ምድምጻን ዝጎድእ፡ ነቲ ብምኽንያት መስከረም ሓደ ብደምሓኩኤ ዝተዘርግሐ መግለጺ፡ ብቁጽሮም ዘይናዓቕ ውድባትን መራሕተንን ዝተንጸባረቐ ፍጹም ጸረ-ዲሞክራሲያዊ ኣተኣላልያ እዩ። ዝኾነ ፖሎቲካዊ ውድብ፡ ኣብ ሓደ ገዲም ተጋዳላይን ሓርበኛን ዘለዎ ገምጋም ጥራሕ ዘይኮነሱ፡ ኣብ ታሪኽን ተሞኩሮን ሙሉእ ውድብ ዘለዎ ገምጋም ከቐምጥ፡ ዘይድፋእ ዲሞክራሲያዊ መሰሉ እዩ። ኣብ ትሕቲ ዝኾነ-ይኹን እዋን፡ ነዚ ዘይገሃስ መሰል ብምቕባል፡ ኣብ ኣተኣላልያኡ ዲሞክራሲያዊ፣ ልዙብን መሃርን ብዝኾነ ኣገባብ ኣብ ክንዲ ምእላይ፡ ንብዙሕነታዊ ኣክዋውና ህዝብናን ገና ዘይሰገርናዮም ቁስልታትን ብምቱኸቲኹ፡ መሳርሒ ጸቢብን ጉጅላውን ረብሓኣም ንምውፃል ዝተኸተሉዎ ኣንፈት፡ ንሓባራዊ ቃልስና ፈጸሙ ዘገልግል ኣይኮነን። በዚ ጸረ-ዲሞክራሲያዊ ኣንፈትዚ፡ ሓደ ሸነኽ፡ ንስምዒታት ገለ ክፋል ህዝብና ተበሊጹ ንካልእ ሸነኽ ብምቕንጻል ይኹን፡ ርእሱ ብምድናን፡ ልዕልነቱ ከረጋግጽ ይሓልም እንተሃልዩ፡ ካብቲ ገባቲ ስርዓት ህግደፍ ዝኸተሎ ዘሎ "ናይ ዜሮ ድምር ፖሎቲካ" ብመሰረቱ ዘይፍለ ብምዃኑ፡ ፈጸሙ ተቐባልነት ከምዘይብሉ፡ ብኣጋጣሚዚ ክቡር ጉባኤ መልእኽትና ክክመሓላልፍ ንደሊ። ኣቃውማን ተዋጽኦን ሃገራዊ ባይቶ ንዲሞክራሲያዊ ለውጢ ብምብላጽ፡ ዝሓሰብናዮ ንምትግባር፡ የኸእለና እዩ ዝብል ጸቢብ ስምዒት እንተሃልዩ፡ ሓቢሩ ዘኸደና ኣይኮነን ንብል።

**ዝኸበርኩም ጉባኤኛታት፡-** ዘሎናዮ ኩነታት፡ ጸልማት ወይ ደበንገረ ጥራሕ ዘይኮነሱ፡ ርሑቕ ድሙቕ ብርሃን እነማዕድውሉ እዋን ምህላውና ዘይንስሕቶ ሓቂ እዩ። ንሕና ከም ነባራት ሓይልታት ተቐውሞ፡ ኣብ ቃልሲ መንእሰያት ግቡእ ታሪኻዊ ሓላፍነትና ዘይምፍጻምና፡ ነበስና ክንወቅስ ከም ዘሎና ንግንዘብ'ኳ እንተኾና፡ መንእሰያትና ቀንዲ ግዳይ ህሉው ገባቲ-ስርዓት ህግደፍ ብምዃናም፡ ብሰፊሖ ናብ ቃልሲ ክኣትዉ ንርእዮም ኣሎና። ኣብ ሃገርና፡ ዲሞክራሲያዊ ለውጢ ናይ ምርግጋጽ ወሳኒ ሓላፍነት፡ ኣብ እንግድዓ መንእሰያትና ዝወደቐ ምዃኑ፡ ናይ ኤደግ ጽኑዕ እምነት እዩ። ስለዝኾነ ድማ፡ መንእሰያትና፡ ኣብ እዋናዊ ሓባራዊ ዕላማታት፡ ተጽዕኖ መዕረፍቲ(ማሕበር) ካብ ምዃን ሰጊርም፡ ኣብ ደምበ ተቐውሞ ማእከላይ ስሕበት ክኾነ ዘብቅዖም ፖሎቲካዊ ተሳትፎ ከረጋግጹ ይግባእ ንብል። በብውልቁም ዘለዉ ይኹኑ፡ ኣብ ነባራት ውድባት ዘለዉ መንእሰያትና፡ ንቕሕን ሰፊሕን ተሳትፎ መንእሰያት ዝስሕቡ፡ ቀንዲ መሰረቱ መንእሰያት ዝገበረ ሓይል ሕብረ-ብሄራዊ ግንባር ኣብ ምቕም፡ ከይተሓለሉ ክቃለሱ ይግባእ ኢልና ንኣምን። ብእምንቶ ኤደግ፡ ሃገራዊ ባይቶ ንዲሞክራሲያዊ ለውጢ፡ ኣድማዒ ጽላል ተቐውሞ ዝኸውን፡ መንእሰያት ቀንዲ መሰረቱ ዝገበረ ሓይል ሕብረ-ብሄራዊ ግንባር ብምምስራት እዩ። እዚ ድማ ንጽባሕ- ንድሕሪ ጽባሕ ዘይበሃል ቀንዲ ዕማም ኢልና ንኣምን።

ምምስራት ሓይል ሰኩላር ሕብረ-ብሄራዊ ግንባር፡ ህዝብን ሃገርን ካብ ብርሰት ኣብ ምድሓን ቁልፊ ተራ ዝጸወት ኮይኑ፡ ድሕሪ ውድቀት ገባቲ ስርዓት ህግደፍ ድማ፡ ተሞኩሮ ሃገራት ሰሜን ኣፍሪቃ፡ ኣብ ልዕሊ ኤርትራ ከይተደገመ፡ መሰጋገሪ መድረኽ ሰላማውን ዲሞክራሲያውን ኮይኑ፡ ኣብ ትሕቲ ቅዋማዊ ስርዓት፡ ብውሳኔ ህዝብና ዲሞክራሲያዊ ስርዓት ዝህንጸሉ ጥቡሕ ባይታ ዝምድምድ እዩ ኢልና ብጽንዓት ንኣምን።

**ዝኸበርኩም ጉባኤኛታት፡-** ኣቲናዮ ዘሎና ህጹጽን ተኣፋፍን መድረኽ፡ ብዕምቆት ገምጊምኩም፡ ሓይልታት ተቐውሞ ሃገርና ብሓፈሻ፡ መንእሰያትና ድማ ብፍላይ፡ ቶታሊታርያዊ ስርዓት ህግደፍ ኣብ ምውጋድ፡ ዓቕምታቶም ጠሚርም ክቃለሱ ዘብቅዑ ፖሎቲካዊ ውሳኔታት ክተመሓላልፉ ትጽቢትና ዓብይ እዩ። ኤርትራዊ ዲሞክራሲያዊ ግንባር(ኤደግ) ግንባራዊ ጉባኤኹም ብዓወት ክዛዘም ዘለዎ ሰናይ ትምኒት እናገለጸ፡ ኣብ ውጽኢት ጉባኤኹም ተመስራቲ፡ ምስ ግንባርኩም ተቐራሪቡ ሓቢሩ ክሰርሕን፡ ብክንዲ ዘለዎ ዓቕምታት፡ ተሞኩሮታቱ ካብ ምትሕልላፍ ጀሚሩ፡ ኣብ ኩሉ መዳይ፡ ዝከኣሎ ምድግጋፍ ክገብር ቅሩብ ምህላው ነረጋግጸልኩም። ደጊምና ዓወት ንምለዩልኩም። የቕንየልና።

**ስክረታርያ ኤርትራዊ ዲሞክራሲያዊ ግንባር(ኤደግ)**  
03 ሕዳር 2012.